



**សុន្ទរកថាស្វាគមន៍**

**របស់ អគ្គបណ្ឌិតសភាចារ្យ អូន ព័ន្ធមុនីរ័ត្ន**  
**ឧបនាយករដ្ឋមន្ត្រី, រដ្ឋមន្ត្រីក្រសួងសេដ្ឋកិច្ច និង ហិរញ្ញវត្ថុ**  
**និង ជាប្រធានគណៈកម្មាធិការគោលនយោបាយ**  
**សេដ្ឋកិច្ច និង ហិរញ្ញវត្ថុ**  
**ថ្លែងក្នុង**

**ពិធីប្រកាសដាក់ឱ្យអនុវត្តជាផ្លូវការ នូវ «កម្មវិធីពិសេសជំរុញ**  
**ការវិនិយោគក្នុងខេត្តទាំងបួននៅភូមិភាគឦសាននៃ**  
**ព្រះរាជាណាចក្រកម្ពុជា ឆ្នាំ ២០២៥-២០២៨»**

**រាជធានីភ្នំពេញ, ថ្ងៃ ពុធ ១២ កើត, ខែចេត្រ, ឆ្នាំរោង, ឆស័ក, ព.ស. ២៥៦៨**  
**ត្រូវនឹងថ្ងៃទី ៩ ខែ មេសា គ.ស. ២០២៥, សណ្ឋាគារសុខាភ័ព្ទ**

**\* \* \* \* \***

- សម្តេចមហាបវរធិបតី **ហ៊ុន ម៉ាណែត** នាយករដ្ឋមន្ត្រីនៃព្រះរាជាណាចក្រកម្ពុជា, ជាទីគោរពដ៏ខ្ពង់ខ្ពស់បំផុត;
- ឯកឧត្តម, លោកជំទាវ, សមាជិក-សមាជិក នៃរាជរដ្ឋាភិបាល;
- ឯកឧត្តម, លោកជំទាវ, ឧកញ៉ា, លោក, លោកស្រី, ភ្ញៀវកិត្តិយស ជាតិ និង អន្តរជាតិ, សមាជិក-សមាជិកនៃអង្គពិធី, ជាទីមេត្រី!

ថ្ងៃនេះ, រូបខ្ញុំ, ព្រមជាមួយនឹងក្រុមការងាររៀបចំ «កម្មវិធីពិសេសជំរុញការវិនិយោគ ក្នុងខេត្តទាំងបួននៅភូមិភាគឦសាន», មានកិត្តិយសដ៏ខ្ពង់ខ្ពស់ និង សេចក្តីសោមនស្ស ឥតឧបមា និង សូមគោរពសម្តែងនូវអំណរគុណដ៏ជ្រាលជ្រៅបំផុត ជូនចំពោះ **សម្តេចមហាបវរធិបតី ហ៊ុន ម៉ាណែត នាយករដ្ឋមន្ត្រីនៃព្រះរាជាណាចក្រកម្ពុជា** ដែលបានឆ្លៀតពេលដ៏មហាញឹក, អញ្ជើញជាអធិបតីដ៏ខ្ពង់ខ្ពស់, ក្នុងពិធី

ប្រកាសដាក់ឱ្យអនុវត្តជាផ្លូវការ នូវ «កម្មវិធីពិសេសជំរុញការវិនិយោគ ក្នុងខេត្តទាំងបួន នៅភូមិភាគឦសាន នៃព្រះរាជាណាចក្រកម្ពុជា ឆ្នាំ ២០២៥-២០២៨» ។ ខ្ញុំក៏សូម សម្តែងនូវការស្វាគមន៍យ៉ាងកក់ក្តៅ ជូនចំពោះថ្នាក់ដឹកនាំក្រសួង-ស្ថាប័ន, មន្ត្រីរាជការ គ្រប់លំដាប់ថ្នាក់, តំណាងដៃគូអភិវឌ្ឍ, ធុរជនជាតិ និង អន្តរជាតិ ដែលបានចូលរួមក្នុង ពិធីដ៏មានសារៈសំខាន់នេះ ។

រាជរដ្ឋាភិបាល សម្រាប់នីតិកាលទី ៧ នៃរដ្ឋសភា, ក្រោមការដឹកនាំដ៏ត្រឹមត្រូវ, ស្វាហាប់, ឈ្លាសវៃ និង ប៉ិនប្រសប់ របស់ **សម្តេចមហាបវរធិបតី ហ៊ុន ម៉ាណែត**, នាយករដ្ឋមន្ត្រី នៃព្រះរាជាណាចក្រកម្ពុជា, បានដាក់ចេញនូវ **យុទ្ធសាស្ត្របញ្ជាកោណ-ដំណាក់កាលទី ១** ដើម្បី កំណើន, ការងារ, សមធម៌, ប្រសិទ្ធភាព និង ចីរភាព ដោយ កំណត់យកនូវ អាទិភាពគន្លឹះ ចំនួន ៥ គឺ៖ មនុស្ស, ផ្លូវ, ទឹក, ភ្លើង និង បច្ចេកវិទ្យា, ជាពិសេស បច្ចេកវិទ្យាឌីជីថល ដើម្បីលើកកម្ពស់ផលិតភាពសេដ្ឋកិច្ចជាតិ និង ជំរុញ បរិវត្តកម្មឌីជីថលនៃសេដ្ឋកិច្ច និង សង្គមកម្ពុជា ដែលជាគ្រឹះ និង ជាមធ្យោបាយដ៏ សំខាន់ ក្នុងការសម្រេចបាន នូវ ចក្ខុវិស័យកម្ពុជា ឆ្នាំ ២០៥០ ។ ក្នុងនោះ, បញ្ជាកោណទី ២ បានគូសរំលេចពីសារៈសំខាន់នៃ «ការធ្វើពិពិធកម្មសេដ្ឋកិច្ច និង ការ-បង្កើនភាពប្រកួតប្រជែង», ហើយ មុំទី ១ បានផ្ដោតការយកចិត្តទុកដាក់ លើ «ការ-អភិវឌ្ឍវិស័យគន្លឹះ និង ប្រភពថ្មីនៃកំណើនសេដ្ឋកិច្ច» ដែលជាមូលដ្ឋានយុទ្ធសាស្ត្រ សម្រាប់ «កម្មវិធីពិសេសជំរុញការវិនិយោគក្នុងខេត្តទាំងបួននៅភូមិភាគឦសាន នៃ ព្រះរាជាណាចក្រកម្ពុជា ឆ្នាំ ២០២៥-២០២៨», ដែលតទៅនេះ, ខ្ញុំសូមហៅកាត់ថា «កម្មវិធីពិសេស» ។

ឆ្លៀតក្នុងឱកាសដ៏ថ្លៃថ្លានេះ, ខ្ញុំសូមគោរពអនុញ្ញាតរាយការណ៍ជូន អំពីសាវតារ នៃការរៀបចំ «កម្មវិធីពិសេស» ជូន **សម្តេចមហាបវរធិបតី នាយករដ្ឋមន្ត្រី** និង អង្គពិធីទាំងមូល មេត្តាជ្រាបដ៏ខ្ពង់ខ្ពស់ ដូចតទៅ៖

ថ្ងៃក្នុង «ពិធីសំណេះសំណាល និង ពិសាកោដនាហារសាមគ្គី នៃមហាគ្រួសារ សមាគមឧកញ៉ាកម្ពុជា និង សមាគមអ្នកអភិវឌ្ឍន៍លំនៅឋាននៅកម្ពុជា» កាលពីថ្ងៃទី ២ ខែ សីហា ឆ្នាំ ២០២៤ និង ក្នុងសេចក្តីថ្លែងការណ៍ពិសេស ស្តីពី «សមិទ្ធផល ១ ឆ្នាំ របស់រាជរដ្ឋាភិបាល នីតិកាលទី ៧ នៃរដ្ឋសភា» កាលពីថ្ងៃទី ២៤ ខែ សីហា ឆ្នាំ ២០២៤, **សម្តេចមហាបវរធិបតី នាយករដ្ឋមន្ត្រី** បានផ្តល់ការណែនាំ និង ការចង្អុលបង្ហាញដ៏ខ្ពង់ខ្ពស់ ដល់គណៈកម្មាធិការគោលនយោបាយសេដ្ឋកិច្ច និង

ហិរញ្ញវត្ថុ (គ.ស.ហ.) ឲ្យពិនិត្យ និង រៀបចំ «កម្មវិធីពិសេស» នេះ ដើម្បីសិក្សា និង រៀបចំគោលនយោបាយលើកទឹកចិត្តពិសេស ក្នុងគោលដៅជំរុញវិនិយោគឯកជន ឆ្ពោះទៅភូមិភាគឦសាននៃព្រះរាជាណាចក្រកម្ពុជា ។ បន្ទាប់ពីទទួលបាននូវអនុសាសន៍ដ៏ខ្ពង់ខ្ពស់នេះរួចមក, ក្រុមការងារអន្តរក្រសួងមួយ, ដែលមានសមាសភាពពីក្រសួងស្ថាប័នពាក់ព័ន្ធ និង រដ្ឋបាលខេត្តទាំងបួន, ត្រូវបានបង្កើតឡើង និង បានចាប់ផ្តើមចុះធ្វើការសិក្សាពីកត្តាភូមិសាស្ត្រ, ប្រជាសាស្ត្រ, សង្គម-សេដ្ឋកិច្ច និង លក្ខខណ្ឌសំខាន់ផ្សេងទៀត នៃបណ្តាខេត្តទាំងបួន រួមមាន៖ ខេត្តក្រចេះ, ខេត្តស្ទឹងត្រែង, ខេត្តរតនគិរី និង ខេត្តមណ្ឌលគិរី, ដើម្បីដាក់ចេញនូវកម្មវិធីពិសេសជំរុញការវិនិយោគ ឲ្យចំគោលដៅ, គ្រប់ជ្រុងជ្រោយ និង អាចអនុវត្តបានដោយរលូន, ស្របតាមបំណងប្រាថ្នា របស់ប្រមុខរាជរដ្ឋាភិបាល ។

ក្នុងកិច្ចដំណើរការនៃការសិក្សា និង ការរៀបចំ «កម្មវិធីពិសេស» នេះ, ក្រុមការងារ បានប្រមូលព័ត៌មាន និង ទិន្នន័យ ព្រមទាំងបានពិគ្រោះយោបល់ ជាមួយភាគីពាក់ព័ន្ធជាច្រើន តាមរយៈការចុះបំពេញបេសកកម្ម; ការរៀបចំជំនួបដោយផ្ទាល់ជាមួយភាគីពាក់ព័ន្ធ មានជាអាទិ៍៖ រដ្ឋបាលនៃខេត្តទាំងបួន, មន្ទីរជំនាញពាក់ព័ន្ធ, តំណាងវិស័យឯកជននៅមូលដ្ឋាន, និង សហគមន៍ទេសចរណ៍; ក៏ដូចជា ការចុះពិនិត្យទីតាំងសំខាន់ៗ ដើម្បីស្វែងយល់ពីសក្តានុពល, បញ្ហាប្រឈម និង ស្ថានភាពអភិវឌ្ឍន៍ជាក់ស្តែង ។ បន្ទាប់មក, ក្រុមការងារ បានរៀបចំកិច្ចប្រជុំកម្រិតបច្ចេកទេសជាបន្តបន្ទាប់ ដើម្បីពិភាក្សា និង ប្រមូលធាតុចូលបន្ថែម ឲ្យបានស៊ីជម្រៅ និង គ្រប់ជ្រុងជ្រោយ មុននឹងដាក់ជូនគណៈកម្មាធិការគោលនយោបាយសេដ្ឋកិច្ច និង ហិរញ្ញវត្ថុពិនិត្យ និង សម្រេចលើសេចក្តីព្រាង «កម្មវិធីពិសេស» នេះ ។ បន្ទាប់មក, នាថ្ងៃទី ២៤ ខែ មករា ឆ្នាំ ២០២៥, **សម្តេចមហាបវរធិបតី នាយករដ្ឋមន្ត្រី** បានពិនិត្យសម្រេច និង ផ្តល់ការអនុម័តដ៏ខ្ពង់ខ្ពស់ លើខ្លឹមសារនៃ «កម្មវិធីពិសេស» នេះ និង បានចេញសេចក្តីសម្រេចរបស់រាជរដ្ឋាភិបាល លេខ ២៨ សសរ ចុះថ្ងៃទី ២៧ ខែ កុម្ភៈ ឆ្នាំ ២០២៥ ដើម្បីដាក់ឲ្យអនុវត្តនូវ «កម្មវិធីពិសេស» នេះ ។

- សម្តេចមហាបវរធិបតី នាយករដ្ឋមន្ត្រី, ជាទីគោរពដ៏ខ្ពង់ខ្ពស់បំផុត;
- អង្គពិធីទាំងមូល, ជាទីមេត្រី!

ការគិតគូររៀបចំនូវ «កម្មវិធីពិសេសរបស់រាជរដ្ឋាភិបាល» នេះ កើតចេញពីមហិច្ឆតា ចង់ជំរុញបង្កើននូវសកម្មភាពសេដ្ឋកិច្ច ដល់បណ្តាខេត្តដែលស្ថិតនៅឆ្ងាយពីមជ្ឈមណ្ឌលកំណើន ក៏ដូចជា ដើម្បីធ្វើពិពិធកម្មសេដ្ឋកិច្ច តាមតំបន់ និង តាមវិស័យ ។

ក្នុងការរៀបចំ «កម្មវិធីពិសេស» នេះ, រាជរដ្ឋាភិបាល មានគោលបំណងបង្កើនការងារ និង សកម្មភាពធុរកិច្ច ស្របតាម គំរូនៃការអភិវឌ្ឍសេដ្ឋកិច្ចនៅនឹងកន្លែង និង គំរូនៃកំណើនសេដ្ឋកិច្ច ដឹកនាំដោយវិស័យឯកជន ( Private Sector-led Growth Model ) ។

ក្នុងន័យនេះ, ការដាក់ទិសដៅអាទិភាព ដើម្បីទាក់ទាញវិនិយោគឯកជន ឆ្ពោះទៅទិសឦសាន ត្រូវមានលក្ខណៈយុទ្ធសាស្ត្រ, ពេលគឺ ត្រូវកំណត់នូវលក្ខខណ្ឌ និង វិធានការលើកទឹកចិត្ត ដែលអាចឈានទៅពង្រីកមូលដ្ឋានសេដ្ឋកិច្ច ដែលមានស្រាប់ក្នុងខេត្តនីមួយៗផង, ជំរុញឲ្យមានការតភ្ជាប់ខ្សែច្រវាក់ផលិតកម្ម ពីខេត្តមួយទៅខេត្តមួយផង, និង អភិវឌ្ឍវិស័យគន្លឹះ និង ប្រភពថ្មីនៃកំណើនសេដ្ឋកិច្ចជាតិទាំងមូលផង, ស្របតាមបំណងប្រាថ្នា របស់រាជរដ្ឋាភិបាល ដូចត្រូវបានចង្អុលបង្ហាញក្នុង **យុទ្ធសាស្ត្របញ្ញាកោណ-ដំណាក់កាលទី ១** ។

ខេត្តទាំងបួននៅភូមិភាគឦសាន ជាខេត្តមានកត្តាទាយដ្ឋាន ដែលអំណោយផល ដល់វិស័យកសិកម្ម, កសិ-ឧស្សាហកម្ម និង ទេសចរណ៍ ។ ដំណាំកសិកម្ម និង កសិ-ឧស្សាហកម្ម ក្នុងខេត្តទាំងបួន រួមមាន៖ កៅស៊ូ, ស្វាយចន្ទី, ដំឡូងមី, ម្រេច និង ចេកអំបូងលឿង ជាដើម, សុទ្ធសឹងជាកសិផលយុទ្ធសាស្ត្រ ប្រកបដោយសក្តានុពល, ទាំងសម្រាប់ទីផ្សារខាងក្រៅ និង ទីផ្សារក្នុងស្រុក ។ ជាក់ស្តែង, ក្នុងឆ្នាំ ២០២៤, បរិមាណផលនៃប្រភេទដំណាំទាំងនេះ ក្នុងខេត្តទាំងបួន មានទំហំប្រមាណ ២០ ទៅ ៦០ ភាគរយ នៃបរិមាណផលសរុបទូទាំងប្រទេស ។ តួលេខនេះ សបញ្ជាក់ច្បាស់ពីផលិតភាព និង ភាពអំណោយផលខ្ពស់ នៃស្ថានភាពដី, កត្តាភូមិសាស្ត្រ និង អាកាសធាតុក្នុងតំបន់ភូមិភាគឦសាន ចំពោះដំណាំទាំងអស់នេះ ។ ជាមួយគ្នានេះ, ភាពសម្បូរបែបនៃសម្បត្តិធម្មជាតិ រួមមាន៖ អាកាសធាតុត្រជាក់, ខ្យល់បរិសុទ្ធ, ធនធានធម្មជាតិចម្រុះ, ព្រៃឈើ និង ដែនជម្រកសត្វព្រៃ ជាដើម បានធ្វើឲ្យខេត្តទាំងបួន ក្លាយជាតំបន់ដែលមានសក្តានុពលទេសចរណ៍ធម្មជាតិ និង អេកូទេសចរណ៍, ជាពិសេស ទេសចរណ៍អត្តសញ្ញាណពិសេស ( Unique Identity Tourism ) ដែលសំដៅលើផលិតផលទេសចរណ៍វប្បធម៌, ធម្មជាតិ និង ប្រវត្តិសាស្ត្រ ដែលមានលក្ខណៈពិសេសដោយឡែកសម្រាប់ខេត្ត និង តំបន់ភូមិភាគឦសាននៃប្រទេស តៃប៉េណ្ឌោះ ។

ទោះជាយ៉ាងនេះក្តី, ខេត្តទាំងបួន ក៏នៅមានបញ្ហាប្រឈមជាច្រើនជាមួយចំនួន ដែលតម្រូវឲ្យរាជរដ្ឋាភិបាល បន្តគិតគូរ និង ដោះស្រាយ ដើម្បីជំរុញការទាញយក ឧត្តមប្រយោជន៍ នៃកត្តាទាយជួទទាំងនេះ ឲ្យបានជាអតិបរមា ប្រកបដោយចីរភាព ។ ផ្អែកលើកត្តា និង បរិបទនេះហើយ, ទើបរាជរដ្ឋាភិបាល, ក្រោមការដឹកនាំ ប្រកបដោយ ទស្សនវិស័យវែងឆ្ងាយ របស់ **សម្តេចមហាបវរធិបតី ហ៊ុន សែន** **នាយករដ្ឋមន្ត្រី នៃព្រះរាជាណាចក្រកម្ពុជា** បានសម្រេចសិក្សា និង ដាក់ចេញ នូវ «កម្មវិធីពិសេស» នេះ, ជាកម្មវិធីលើកទឹកចិត្តដល់វិស័យឯកជន ដែលមានលក្ខណៈ សាមញ្ញ, ចំគោលដៅ និង ភាពអនុគ្រោះខ្ពស់ ។

ជាមួយ, «កម្មវិធីពិសេស» នេះ ត្រូវបានរៀបចំឡើង ដោយឈរលើទស្សនាទាន ចំនួន ៣ រួមមាន៖

**ទី១.** កែប្រែមុខមាត់នៃខេត្តទាំងបួននៅភូមិភាគឦសាន ឲ្យក្លាយជាខេត្តដែលមាន មូលដ្ឋានសេដ្ឋកិច្ចពឹងផ្អែកលើកសិកម្ម, កសិ-ឧស្សាហកម្ម និង ទេសចរណ៍ ឈរលើ កត្តាទាយជួទរបស់ខេត្តនីមួយៗ និង ដោយមានភាពប្រទាក់ក្រឡាគ្នា ជាមួយនឹង គោលនយោបាយជាតិនានា;

**ទី២.** ដោះស្រាយបញ្ហាប្រឈមជាក់ស្តែង ដែលនាំមកនូវលទ្ធផលរហ័ស, ជា ពិសេស កត្តាជំរុញការទាក់ទាញវិនិយោគឯកជន; និង

**ទី៣.** ជំរុញសហថាមពលដែលកើតចេញពីការប្រមូលផ្តុំ (Clustering Effects) ដើម្បីឈានទៅអភិវឌ្ឍសេដ្ឋកិច្ចមាត្រដ្ឋាន (Economies of Scale) ជាជាងការ- វិនិយោគដែលមានលក្ខណៈរាយប៉ាយ និង មិនអាចផ្សារភ្ជាប់គ្នាបាន ។

«កម្មវិធីពិសេស» នេះ បានកំណត់យកវិស័យអាទិភាព ចំនួន ៣ គឺ៖ កសិកម្ម, កសិ-ឧស្សាហកម្ម និង ទេសចរណ៍, ដោយហេតុថា វិស័យទាំង ៣ នេះ មានលក្ខណៈ សមស្រប តាមកត្តាទាយជួទដែលមានស្រាប់ ក្នុងខេត្តទាំងបួន និង មានភាពបំពេញ បន្ថែម ឲ្យគ្នាទៅវិញទៅមក ។

ដើម្បីលើកទឹកចិត្តដល់ការវិនិយោគ ក្រោម «កម្មវិធីពិសេស» នេះ, រាជរដ្ឋាភិបាល នឹងផ្តល់ការគាំទ្រ តាមរយៈវិធានការសំខាន់ៗ ចំនួន ៣ ប្រភេទ, ក្នុងនោះ រួមមាន៖ **ទី១).** វិធានការផ្នែកពន្ធដារ និង ពន្ធគយ, **ទី២).** ការផ្តល់ហិរញ្ញប្បទាន ក្រោមអត្រា ការប្រាក់សមរម្យ, និង **ទី៣).** ការជួយកាត់បន្ថយថ្លៃដើមផលិតកម្ម, ការសម្រួល

នីតិវិធី និង ការគាំទ្រសកម្មភាពវិនិយោគឯកជន ។ វិធានការទាំងនេះ នឹងត្រូវអនុវត្ត ចំពោះគម្រោងវិនិយោគ ឬ សកម្មភាពធុរកិច្ច ដែលត្រូវបានចុះបញ្ជីជា គម្រោងវិនិយោគ មានលក្ខណៈសម្បត្តិគ្រប់គ្រាន់ (គ.ល.គ.), គម្រោងពង្រីកនៃ គ.ល.គ. ដែលមាន ស្រាប់, គម្រោងវិនិយោគ ឬ សកម្មភាពធុរកិច្ច របស់សហគមន៍កសិកម្មទំនើប, និង គម្រោងវិនិយោគ ឬ សកម្មភាពធុរកិច្ច របស់សហគមន៍ទេសចរណ៍ ដែលត្រូវចាប់ផ្តើម ដំណើរការ ពីឆ្នាំ ២០២៥ ដល់ ២០២៨ ។

ខ្ញុំសូមគូសរំលេចដោយសង្ខេប អំពីវិធានការទាំង ៣ ប្រភេទខាងលើ ដូចតទៅ៖

➤ វិធានការទី ១. វិធានការផ្នែកពន្ធដារ និង ពន្ធគយ

ការលើកទឹកចិត្តផ្នែកពន្ធដារ និង ពន្ធគយ ត្រូវផ្តល់ជូនដល់គម្រោងវិនិយោគ និង សកម្មភាពធុរកិច្ច ចំនួន ៣ ប្រភេទ រួមមាន៖ ១. គម្រោងវិនិយោគ ឬ សកម្មភាព ធុរកិច្ចជា គ.ល.គ. ក្នុងវិស័យទូទៅ, ២. គម្រោងវិនិយោគ ឬ សកម្មភាពធុរកិច្ច ក្នុង វិស័យអាទិភាព, និង ៣. គម្រោងពង្រីកនៃ គ.ល.គ. ក្នុងឆ្នាំ ២០២៥-២០២៨ ។

លើសពីនេះទៀត, សកម្មភាពធុរកិច្ច ដែលកំពុងដំណើរការក្នុងខេត្តទាំងបួន, ប៉ុន្តែមិនទាន់ត្រូវបានចុះបញ្ជីពន្ធដារ អាចចុះបញ្ជីពន្ធដារតាមនីតិវិធី ដោយស្ម័គ្រចិត្ត ក្នុងឆ្នាំ ២០២៥ នេះ ដោយទទួលបានការលើកលែងនូវ ការពិន័យទោសទណ្ឌ, បំណុល ពន្ធ និង ការដាក់ពិន័យជាប្រាក់ ចំពោះការមិនបានបំពេញអនុលោមភាពកន្លងមក ។ ក្រោយពីត្រូវបានចុះបញ្ជីពន្ធដាររួចរាល់, សកម្មភាពធុរកិច្ចទាំងនេះ អាចស្នើសុំការ- លើកទឹកចិត្ត តាមរយៈការចុះបញ្ជីជា គ.ល.គ. ក្នុងឆ្នាំ ២០២៥ នេះ ។

➤ វិធានការទី ២. ការផ្តល់ហិរញ្ញប្បទាន ក្រោមអត្រាការប្រាក់សមរម្យ

រាជរដ្ឋាភិបាល នឹងដាក់ចេញនូវ កម្មវិធីហិរញ្ញប្បទានក្រោមអត្រាការប្រាក់សមរម្យ ដោយផ្ដោតជាពិសេស លើ សហគ្រាសធុនតូច និង មធ្យម, សហគមន៍កសិកម្មទំនើប និង សហគមន៍ទេសចរណ៍ តាមរយៈធនាគារអភិវឌ្ឍន៍ជនបទ និង កសិកម្ម (ARDB) និង ធនាគារសហគ្រាសធុនតូច និង មធ្យម កម្ពុជា (SME Bank) ដើម្បីផ្តល់ឥណទាន ដល់វិស័យកសិកម្ម, កសិ-ឧស្សាហកម្ម និង ទេសចរណ៍, ស្របតាមអាទិភាព ដែល ត្រូវបានកំណត់ ក្នុងគោលដៅ ចំនួន ៣ រួមមាន៖ ១. គាំទ្រដល់ដំណើរការវិនិយោគ

ឬ ការពង្រីកអាជីវកម្ម, ២. គាំទ្រដល់សកម្មភាពប្រមូលទិញ ឬ ស្តុកទុកកសិផល, និង ៣. ជំរុញអាជីវកម្មកែច្នៃ និង/ឬ វេចខ្ចប់ ។

➤ វិធានការទី ៣. ការជួយកាត់បន្ថយថ្លៃដើមផលិតកម្ម, ការសម្រួលនីតិវិធី និង ការគាំទ្រសកម្មភាពវិនិយោគឯកជន

រាជរដ្ឋាភិបាល ក៏បានដាក់ចេញនូវវិធានការសំដៅចូលរួមកាត់បន្ថយថ្លៃដើមផលិតកម្ម និង លើកកម្ពស់ផលិតភាពផលិតកម្ម រួមមាន៖ ១. ការសម្រួលបែបបទ និង នីតិវិធីវិនិយោគ និង ធុរកិច្ច, រួមទាំងការស្នើសុំអាជ្ញាបណ្ណ, វិញ្ញាបនបត្រ, លិខិតអនុញ្ញាតនានា ព្រមទាំង ការចុះបញ្ជីជា គ.ល.គ.; ២. ការសម្រួលនីតិវិធី, បែបបទ និង ការអនុញ្ញាតផ្សេងៗ ដែលបម្រើដល់ការអនុវត្ត ឬ ការពង្រីកគម្រោង; ៣. ការពង្រឹងយន្តការ ឬ នីតិវិធីដោះស្រាយបញ្ហាប្រឈមជាក់ស្តែង ដែលជាបន្ទុកបន្ថែមរបស់វិនិយោគិន ក្នុងការចុះបញ្ជី និង ដំណើរការអាជីវកម្ម; និង ៤. វិធានការផ្សេងទៀត ។

ជាមួយគ្នានេះ, ដើម្បីធានានូវប្រសិទ្ធភាព និង ប្រសិទ្ធផល ក្នុងការអនុវត្តវិធានការលើកទឹកចិត្តនៃ «កម្មវិធីពិសេស» នេះ, រាជរដ្ឋាភិបាល ក៏បានបង្កើត ក្រុមការងារជំរុញការវិនិយោគក្នុងភូមិភាគឦសាន, ក្រោមឆ័ត្រនៃគណៈកម្មាធិការគោលនយោបាយសេដ្ឋកិច្ច និង ហិរញ្ញវត្ថុ, ជាក្រុមការងារដែលទទួលបន្ទុកអនុវត្ត, តាមដាន, ត្រួតពិនិត្យ និង វាយតម្លៃ «កម្មវិធីពិសេស» នេះ និង ដើរតួជា «ច្រកចេញចូលតែមួយ» ក្នុងការពិនិត្យ, ការវាយតម្លៃ និង ការអនុម័តគម្រោង, ការផ្តល់លិខិតអនុញ្ញាត ឬ អាជ្ញាបណ្ណនានាជាកញ្ចប់ ទៅលើគម្រោងវិនិយោគ ក្រោមវិសាលភាពនៃ «កម្មវិធីពិសេស» នេះ ។

- សម្តេចមហាបវរជិបតី នាយករដ្ឋមន្ត្រី, ជាទីគោរពដ៏ខ្ពង់ខ្ពស់បំផុត;
- អង្គពិធីទាំងមូល, ជាទីមេត្រី!

ឆ្លៀតក្នុងឱកាសនេះ, ខ្ញុំសូមកោតសរសើរ និង វាយតម្លៃខ្ពស់ ចំពោះក្រុមការងារនៃអគ្គលេខាធិការដ្ឋាន នៃគណៈកម្មាធិការគោលនយោបាយសេដ្ឋកិច្ច និង ហិរញ្ញវត្ថុ, ក្រុមការងារអន្តរក្រសួង, រដ្ឋបាលខេត្តទាំងបួននៅភូមិភាគឦសាន, ក្រសួង-ស្ថាប័ន និង ភាគីពាក់ព័ន្ធនានា ដែលបានចូលរួមអស់ពីកម្លាំងកាយ-ចិត្ត និង ប្រាជ្ញា-ស្មារតី

ក្នុងការរៀបចំ «កម្មវិធីពិសេស» នេះ ឲ្យចេញជាលទ្ធផល គួរជាទីមោទនៈ រហូតត្រូវបានប្រកាសដាក់ឲ្យប្រើប្រាស់ជាផ្លូវការ នាថ្ងៃនេះ ។ ក្នុងនាមជាអង្គប្រឹក្សាសេដ្ឋកិច្ច និងហិរញ្ញវត្ថុ និង ជាប្រធានគណៈកម្មាធិការគោលនយោបាយសេដ្ឋកិច្ច និងហិរញ្ញវត្ថុ, ខ្ញុំសូមប្តេជ្ញាចិត្ត ប្រកបដោយឆន្ទៈមុខមុត ក្នុងការបំពេញមុខងារដឹកនាំ, សម្របសម្រួល, និង ជំរុញការអនុវត្ត «កម្មវិធីពិសេសជំរុញការវិនិយោគក្នុងខេត្តទាំងបួននៅភូមិភាគឦសាន នៃព្រះរាជាណាចក្រកម្ពុជា ឆ្នាំ ២០២៥-២០២៨» ឲ្យសម្រេចបានលទ្ធផលជាផ្លែផ្លាជីត្រចះត្រចង់ ជូនរាជរដ្ឋាភិបាល និង ប្រជាជនកម្ពុជាតាមការរំពឹងទុក ។

ជាទីបញ្ចប់, ស្របពេលដែលពិធីបុណ្យចូលឆ្នាំថ្មី ប្រពៃណីជាតិខ្មែរ, ឆ្នាំ ម្សាញ់, សប្តស័ក, ព.ស. ២៥៦៩, នឹងចូលមកដល់ ក្នុងពេលដ៏ខ្លីខាងមុខ, ខ្ញុំសូមគោរពជូនពរ, បរមហាប្រសើរ, សិរីមង្គល, វិបុលសុខគ្រប់ប្រការ ជូន **សម្តេចមហាបវរ-ធិបតី នាយករដ្ឋមន្ត្រី និង លោកជំនាញបណ្ឌិត** ព្រមទាំងបុត្រាបុត្រីជាទីស្រឡាញ់, សូមទទួលបាននូវសុខភាពល្អបរិបូណ៌, កម្លាំងខ្លាំងក្លា, ប្រាជ្ញាឈ្លាសវៃដើម្បីដឹកនាំប្រទេស ឲ្យកាន់តែឈានទៅរកភាពរុងរឿងរីកចម្រើនថ្កុលថ្កើងបន្ថែមទៀត និង សូមជូនពរឯកឧត្តម, លោកជំទាវ, ឧកញ៉ា, លោក, លោកស្រី, ភ្ញៀវកិត្តិយសជាតិ និង អន្តរជាតិ, បានប្រកបដោយពុទ្ធពរ ទាំង ៤ ប្រការ គឺ៖ អាយុ, វណ្ណៈ, សុខៈ និង ពលៈ កុំបីឃ្លៀងឃ្លាតឡើយ ។

ជាកិច្ចបន្ត, ដោយសេចក្តីគោរពដ៏ខ្ពង់ខ្ពស់បំផុត, ខ្ញុំសូមអនុញ្ញាតគោរពអញ្ជើញ **សម្តេចមហាបវរធិបតី ហ៊ុន ម៉ាណែត នាយករដ្ឋមន្ត្រីនៃព្រះរាជាណាចក្រកម្ពុជា** មេត្តាថ្លែងសុន្ទរកថាគន្លឹះ និង ផ្តល់អនុសាសន៍ណែនាំដ៏ខ្ពង់ខ្ពស់ ជូនអង្គពិធីទាំងមូល ។ សូមគោរពអញ្ជើញ ។

**សូមអរគុណ!**